

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ
ಶ್ರೀಗುರುಪವನಪುರಾಧೀಶಾಯ ಶ್ರೀಕೃಷ್ಣಾಯ ಪರಬ್ರಹ್ಮಣೇ ನಮಃ

ಶ್ರೀ ಮೇಲ್ಪತ್ತೂರ್ ನಾರಾಯಣಭಟ್ಟತಿರೇಃ ಕೃತಿಷು
|| ಶ್ರೀಮನ್ನಾರಾಯಣೀಯೇ ಷಷ್ಟಿತಮಂ ದಶಕಂ ||

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀಮನ್ನಾರಾಯಣೀಯೇ ಷಷ್ಟಿತಮಂ ದಶಕಂ || ಗೋಪೀವಸ್ತ್ರಾಪಹರಣವರ್ಣನಂ

ಮದನಾತುರಚೇತಸೋಽನ್ವಹಂ

ಭವದಂಘ್ರಿದ್ವಯದಾಸ್ಯಕಾಮ್ಯಯಾ |

ಯಮುನಾತಟಸೀಮ್ನಿ ಸೈಕತೀಂ

ತರಲಾಕ್ಷೋ ಗಿರಿಜಾಂ ಸಮಾರ್ಚಿಚನ್ || 60.1 ||

ತವ ನಾಮಕಥಾರತಾಃ ಸಮಂ

ಸುದೃಶಃ ಪ್ರಾತರುಪಾಗತಾ ನದೀಂ |

ಉಪಹಾರಶತೈರಪೂಜಯನ್

ದಯಿತೋ ನಂದಸುತೋ ಭವೇದಿತಿ || 60.2 ||

ಇತಿ ಮಾಸಮುಪಾಹಿತವ್ರತಾ -

ಸ್ತರಲಾಕ್ಷೀರಭಿವೀಕ್ಷ್ಯ ತಾ ಭವಾನ್ |

ಕರುಣಾಮೃದುಲೋ ನದೀತಟಂ

ಸಮಯಾಸೀತ್ತದನುಗ್ರಹೇಚ್ಛಯಾ || 60.3 ||

ನಿಯಮಾವಸಿತೌ ನಿಜಾಂಬರಂ

ತಟಸೀಮನ್ಯವಮುಚ್ಯ ತಾಸ್ತದಾ |

ಯಮುನಾಜಲಖೇಲನಾಕುಲಾಃ

ಪುರತಸ್ತ್ವಾಮವಲೋಕ್ಯ ಲಜ್ಜಿತಾಃ || 60.4 ||

ತ್ರಪಯಾ ನಮಿತಾನನಾಸ್ವಥೋ

ವನಿತಾಸ್ವಂಬರಜಾಲಮಂತಿಕೇ |

ನಿಹಿತಂ ಪರಿಗೃಹ್ಯ ಭೂರುಹೋ
ವಿಟಿಪಂ ತ್ವಂ ತರಸಾಧಿರೂಢವಾನ್ || 60.5 ||

ಇಹ ತಾವದುಪೇತ್ಯ ನೀಯತಾಂ
ವಸನಂ ವಃ ಸುದೃಶೋ ಯಥಾಯಥಂ |
ಇತಿ ನರ್ಮಮೃದುಸ್ಮಿತೇ ತ್ವಯಿ
ಬ್ರುವತಿ ವ್ಯಾಮುಮುಹೇ ವಧೂಜನೈಃ || 60.6 ||

ಅಯಿ ಜೀವ ಚಿರಂ ಕಿಶೋರ ನ -
ಸ್ತವ ದಾಸೀರವಶೀಕರೋಷಿ ಕಿಂ |
ಪ್ರದಿಶಾಂಬರಮಂಬುಜೇಕ್ಷಣೇ -
ತ್ಯುದಿತಸ್ತ್ವಂ ಸ್ಮಿತಮೇವ ದತ್ತವಾನ್ || 60.7 ||

ಅಧಿರುಹ್ಯ ತಟಿಂ ಕೃತಾಂಜಲೀಃ
ಪರಿಶುದ್ಧಾಃ ಸ್ವಗತೀರ್ನಿರೀಕ್ಷ್ಯ ತಾಃ |
ವಸನಾನ್ಯಖಿಲಾನ್ಯನುಗ್ರಹಂ
ಪುನರೇವಂ ಗಿರಮಪ್ಯದಾ ಮುದಾ || 60.8 ||

ವಿದಿತಂ ನನು ವೋ ಮನೀಷಿತಂ
ವದಿತಾರಸ್ತ್ವಿಹ ಯೋಗ್ಯಮುತ್ತರಂ |
ಯಮುನಾಪುಲಿನೇ ಸಚಂದ್ರಿಕಾಃ
ಕ್ಷಣದಾ ಇತ್ಯಬಲಾಸ್ತ್ವಮೂಚಿವಾನ್ || 60.9 ||

ಉಪಕರ್ಣ್ಯ ಭವನ್ಮುಖಚ್ಯುತಂ
ಮಧುನಿಷ್ಯಂದಿ ವಚೋ ಮೃಗೀದೃಶಃ |
ಪ್ರಣಯಾದಯಿ ವೀಕ್ಷ್ಯ ವೀಕ್ಷ್ಯ ತೇ
ವದನಾಬ್ಜಂ ಶನಕೈರ್ಗೃಹಂ ಗತಾಃ || 60.10 ||

ಇತಿ ನನ್ವನುಗೃಹ್ಯ ವಲ್ಲವೀ -
ವಿಫಿನಾಂತೇಷು ಪುರೇವ ಸಂಚರನ್ |

ಕರುಣಾಶಿಶಿರೋ ಹರೇ ಹರ

ತ್ವರಯಾ ಮೇ ಸಕಲಾಮಯಾವಲಿಂ || 60.11 ||

|| ಇತಿ ಶ್ರೀಮನ್ನಾರಾಯಣೀಯೇ ಷಷ್ಟಿತಮಂ ದಶಕಂ ಸಮಾಪ್ತಂ ||